

तान्वः पार्थ्व्यः। विश्वे देवाः। प्रस्तारपङ्क्तिः, २,३, १३ अनुष्टुप्, ९ अक्षरैः पङ्क्तिः, ११ न्यङ्कुसारिणी, १५ पुरस्ताद्बृहती।

महिं द्यावापृथिवी भूतमुर्वी नारीं यही न रोदसीं सदं नः।

तेभिर्नः पातं सद्यस एभिर्नः पातं शूषणि ॥ १०.०९३.०१

महि- महत्यौ। द्यावापृथिवी- द्यावापृथिव्यौ। उर्वी- विस्तृते। भूतम्- भवतम्। नारी- नेत्र्यौ। यही- महत्यौ। न- संप्रति। रोदसी- द्यावापृथिव्यौ। नः- अस्माकम्। सदम्- सदा भवतम्। तेभिः- ताभिः शक्तिभिः। नः- अस्मान्। सद्यसः- अभिभवितुः। पातम्- रक्षतम्। एभिः- एताभिः शक्तिभिः। नः- अस्मान्। शूषणि- शोषके सति। पातम्- रक्षतम् ॥१॥

यज्ञेयज्ञे स मर्त्यो देवान्संपर्यति। यः सुमैर्दीर्घश्रुतम आविवासत्येनान् ॥ १०.०९३.०२

यः। दीर्घश्रुतमः- अतिशयेनातीन्द्रियश्रवणोपलक्षितदिव्यानुभूतियुक्तः। सुमैः- सुखमयीभिः सेवाभिः। एनान्- आचार्यान्। आविवासाति- परिचरति। सः। मर्त्यः- मनुष्यः। यज्ञेयज्ञे- प्रत्युपासनम्। देवान्। संपर्यति- परिचरति ॥२॥

विश्वेषामिरज्यवो देवानां वार्महः। विश्वे हि विश्वमहसो विश्वे यज्ञेषु यज्ञियाः ॥ १०.०९३.०३

विश्वेषामिरज्यवः- हे विश्वेश्वराः। भवतां देवानाम्। वार्महः- वरणीयं महदस्ति। विश्वे- सर्वे। हि- खलु। विश्वमहसः- व्याप्तमहिमानः। विश्वे- सर्वे। यज्ञेषु- पूजासु। यज्ञियाः- पूजार्हाः ॥३॥

ते घा राजानो अमृतस्य मन्द्रा अर्यमा मित्रो वरुणः परिज्मा।

कद्रुद्रो नृणां स्तुतो मरुतः पूषणो भगः ॥ १०.०९३.०४

अर्यमा- औदार्याधिदेवता। मित्रः- स्नेहाधिदेवता। परिज्मा- परितो गन्ता। वरुणः- ऋताधिदेवता। नृणाम्- नृभिः। स्तुतः- अर्चितः। रुद्रः- वेगाधिदेवता। मरुतः- प्राणविशेषाः। पूषणः- पोषकः सूर्यः। भगः- सौभाग्याधिदेवता। ते- अमी। घ- खलु। अमृतस्य राजानः- अमृतस्वामिनः। मन्द्राः- आनन्दकरा भवन्ति ॥४॥

उत नो नक्तमपां वृषण्वसू सूर्यामासा सदनाय सधन्या।

सचा यत्साद्येषामहिर्बुध्रेषु बुध्यः ॥ १०.०९३.०५

उत- अपि च । अपाम्- अपस्वामिनौ । वृषण्वसू- हे वर्षणधनावश्विनौ प्राणेशनशक्तिभूतौ । सधन्या- समानधनौ । सूर्यामासा- सूर्याचन्द्रमसौ । बुध्रेषु- अन्तरिक्षेषु प्राणमयकोशे । यत्- यः । अहिर्बुध्न्यः- अहीनमूलो रुद्रः । सादि- सीदति तिष्ठति । एषाम्- एतैरस्य गणैः सह । युवाम् । नक्तम्- दिवारात्रम् । रक्षतम् ॥५॥

उत नो देवावश्विना शुभस्पती धामभिर्मित्रावरुणा उरुष्यताम्।

महः स राय एषतेऽति धन्वेव दुरिता ॥ १०.०९३.०६

उत- अपि च । नः- अस्मान् । देवावश्विना- प्राणेशौ । शुभस्पती- शोभनपालकौ । मित्रावरुणा- मित्रावरुणौ । धामभिः- स्वसदनैः । उरुष्यताम्- रक्षतम् । सः । महः- महतीम् । रायः- सम्पदम् । एषते- प्राप्नोति । धन्वेव- मरुभूमिमिव । दुरिता- अघम् । अति- अतिक्रामति ॥६॥

उत नो रुद्रा चिन्मृळतामश्विना विश्वे देवासो रथस्पतिर्भगः।

ऋभुर्वाज ऋभुक्षणः परिज्मा विश्ववेदसः ॥ १०.०९३.०७

उत चित्- अपि च । नः- अस्मान् । रुद्रा- रुद्रमार्गगौ । अश्विना- अश्विनौ प्राणेशौ । मृळताम्- सुखयताम् । विश्वे देवासः- सर्वे देवाः । रथस्पतिः- शोभनरंहणपालकम् । भगः- सौभाग्याधिदैवतम् । ऋभुः- उरुभासमानः । वाजः- शोभनगतिमान् । वज गतौ । परिज्मा- परितो गन्ता । ऋभुक्षणः- महानिन्द्रः । विश्ववेदसः- सर्वज्ञाः । अस्मान् सुखयन्तु ॥७॥

ऋभुर्ऋभुक्षा ऋभुर्विधतो मद आ ते हरी जूजुवानस्य वाजिना।

दुष्टं यस्य साम चिदधग्यज्ञो न मानुषः ॥ १०.०९३.०८

ऋभुक्षाः- महानिन्द्रः । ऋभुः- उरु भासमानः । विधतः- परिचरतः । मदः- आनन्दोपि । ऋभुः- उरु भासमानः । ते- तव । जूजुवानस्य- गतिमतः । हरी- आकर्षणशक्तिभूताश्वौ । आ- आभिमुख्येन । वाजिना- गतिमन्तौ । यस्य । साम- सामगानम् । दुष्टम्- आलस्याद्यन्तरायैरजेयम् । तस्य । ऋधक्- पृथक् । यज्ञः । न मानुषः- अमानुषः ॥८॥

कृधी नो अह्यो देव सवितुः स च स्तुषे मघोनाम्।

सहो न इन्द्रो वह्निभिर्न्येषां चर्षणीनां चक्रं रश्मिं न योयुवे ॥ १०.०९३.०९

देव सवितः- प्रेरक सूर्य आत्मन् । नः- अस्मान् । अह्यः- अकुटिलान् । कृधि- कुरु । सः- असौ ।  
च । मघोनाम्- हव्यवद्भिः । स्तुषे- स्तूयसे । चक्रम्- चक्रादिकम् । न- यथा । रश्मिम्- रश्मिना  
नियमयति तथा । इन्द्रः- परमेश्वरः । एषाम्- एतेषाम् । चर्षणीनाम्- मनुष्याणाम् । नः-  
अस्माकम् । सहः- बलम् । वह्निभिः- वोढृभिर्मरुद्भिः प्राणविशेषैः । योयुवे- मिश्रयति नियमयतीति  
भावः ॥९॥

ऐषु द्यावापृथिवी धातं महदस्मे वीरेषु विश्वचर्षणि श्रवः।

पृक्षं वाजस्य सातये पृक्षं रायोत तुर्वणे ॥ १०.०९३.१०

द्यावापृथिवी- द्यावापृथिव्यौ । ऐषु- एतेषु । अस्मे- अस्माकम् । वीरेषु- अध्यात्मसाधकेषु । महत् ।  
विश्वचर्षणि- सर्वदर्शनयुक्तम् । श्रवः- अतीन्द्रियश्रवणोपलक्षितदिव्यानुभवम् । धातम्- धारयतम् ।  
वाजस्य- शोभनगतेः । सातये- लब्धये । पृक्षम्- अन्नम् । उत- अपि च । राया- दानयोग्यधनेन ।  
तुर्वणे- तरणाय । दत्तम् ॥१०॥

एतं शंसमिन्द्रास्मयुष्टं कूचित्सन्तं सहसावन्नभिष्टये सदा पाह्यभिष्टये मेदतां वेदतां वसो ॥ १०.०९३.११

सहसावन्- सहनशील । इन्द्र- परमेश्वर । अस्मयुः- अस्मत्कामः । त्वम् । कूचित्सन्तम्-  
क्वचिदपि स्थितम् । शंसम्- तव स्तुतिकरम् । सदा- सततम् । अभिष्टये- इष्टप्राप्तिर्यथा भवति तथा ।  
पाहि- रक्ष । वसो- चित्तवृत्तिस्तम्भकारक । वसु स्तम्भे । शरणागतवत्सल । वस निवासे । वेदता-  
स्वप्रज्ञया । मेदताम्- बुध्यस्व ॥११॥

एतं मे स्तोमं तना न सूर्यं द्युतद्यामानं वावृधन्त नृणाम्।

संवर्ननं नाश्व्यं तष्टेवानपच्युतम् ॥ १०.०९३.१२

अनपच्युतम्- च्युतिरहितम् । अश्व्यम्- प्राणमयकोशम् । अश्वः प्राणः श्रुतौ । तष्टेव-  
तनूकर्ताध्यात्मसाधक इव । सूर्ये । द्युतद्यामानं तना न- दीप्तगतिविस्तार इव । नृणाम्- मनुष्याणाम् ।

संवन्नम्- संभजनकारकम् । एतम्- एनम् । मे- मम । स्तोमम्- मन्त्रस्तवम् । ववृधन्त-  
वर्धयन्तु ॥१२॥

वावर्तयेषां राया युक्तैषां हिरण्ययी ।

नेमधिता न पौस्या वृथैव विष्टान्ता ॥ १०.०९३.१३

नेमधिता- युद्धे । विष्टान्ता- अवसानपर्यन्तानि । पौस्या- बलानि । वृथैव- अनायासेन । न- यथा  
प्रवर्तन्ते तथा । एषाम्- एतेषामर्थाय । युक्ता- सम्पन्ना । हिरण्ययी- दीप्तिमती । राया-  
दानयोग्यसम्पत् । वावर्त- प्रवर्तते ॥१३॥

प्र तदुःशीमे पृथवाने वेने प्र रामे वोचमसुरे मघवत्सु ।

ये युक्त्वाय पञ्च शतास्मयु पथा विश्राव्येषाम् ॥ १०.०९३.१४

ये देवाः । पञ्च शता- प्रभूतानि भावनानि । युक्त्वाय- युञ्जानाः । अस्मयु- अस्मत्कामाः । पथा-  
धर्माख्यमार्गेण आगच्छन्ति । एषाम्- एतेषाम् । विश्रावि- विशेषश्रुतिम् । तत्- ताम् । दुःशीमे-  
अपराजिते । इति वैदिककोशः । पृथवाने- पृथौ । वेने- काम्ये । असुरे- प्राणदे । रामे- रमणीये ।  
मघवत्सु- सम्पद्वत्सु । प्र वोचम्- प्रकर्षेण अवदम् ॥१४॥

अधीन्वत्र सप्ततिं च सप्त च ।

सद्यो दिदिष्ट तान्वः सद्यो दिदिष्ट पार्थ्यः सद्यो दिदिष्ट मायवः ॥ १०.०९३.१५

अत्र- अस्मिन् यज्ञे । नु- क्षिप्रम् । सप्त सप्ततिम्- प्रभूतम् । अधि- अयाचत् । सद्यः- क्षिप्रम् ।  
पार्थ्यः- पृथुलः । तान्वः- विस्तारयिता । तनु विस्तारे । मायवः- आनन्दकर इन्द्रः । दिदिष्ट-  
दत्तवान् ॥१५॥